

**Proposta għal Regolament tal-Kunsill
dwar l-eżerċizzju tad-dritt li tittiehed azzjoni kollettiva fil-kuntest tal-libertà tal-
istabbiliment u l-libertà tal-provvediment ta' servizzi.**

KUMM(2012)130

Opinjoni Motivata tal-Kamra tad-Deputati, Parlament ta' Malta

Baži Legali

1. Il-baži legali għal din il-Proposta huwa Artiklu 352 tat-Trattat dwar il-Funzjonament tal-Unjoni Ewropea. Fuq kollox, Artiklu 352 jirrikjedi bhala kundizzjoni assoluta illi jkun hemm in-neċessità li l-Unjoni tiehu l-azzjoni proposta. Din tista' tigi meqjusa bhala espressjoni tal-prinċipju ta' sussidjarjetà.
2. Artiklu 352 jagħmel ukoll provvediment sabiex miżuri bbażati fuq dan l-artiklu “ma jinvolvux l-armonizzazzjoni ta' ligijiet u regolamenti tal-Istati Membri f'kazijiet fejn it-Trattati jeskludu tali armonizzazzjoni”. Artiklu 153(1) tat-Trattat dwar il-Funzjonament tal-Unjoni Ewropea taht Titolu X (Politika Soċjali) jagħti lill-Unjoni poter biex tagħti sostenn u tikkumplimenta l-attivitajiet tal-Istati Membri fil-qasam soċjali, inkluż taht paragrafu (f) “rappreżentazzjoni u difiża kollettiva tal-interessi tal-ħaddiema u ta' min ihaddem, inkluż kodeterminazzjoni, skont il-provvedimenti ta' paragrafu 5». Il-Kummissjoni ma sserraħx fuq dan il-provvediment bhala baži legali għar-Regolament, imma huwa meqjus relevanti li, filwaqt li Artiklu 153(2) jipprovdi li, għall-fini tas-sugġett suddett, il-Parlament Ewropew u l-Kunsill (dan tal-aħħar unanimament) jistgħu jaddottaw, permezz tad-direttivi, rekwiżiti minimi għal implimentazzjoni gradwali, b'kunsiderazzjoni għall-kundizzjonijiet u regoli tekniċi fid-diversi Stati Membri, Artiklu 153 sub-artiklu(5) espressament jishaq li l-provvedimenti ta' Artiklu 153 ma għandhomx japplikaw għal salarji, id-dritt tal-assoċjazzjoni, id-dritt tal-istrajk jew id-dritt li jiġu imposti *lock-outs*. Din hija r-raġuni għaliex qiegħed jintuża mill-Kummissjoni l-Artiklu 352 tat-Trattat dwar il-Funzjonament tal-Unjoni Ewropea bhala baži legali għal din il-miżura.
3. Il-Kummissjoni tgħid li l-għan tar-Regolament, filwaqt li jirrispetta bis-sħiħ il-ligijiet u t-tradizzjonijiet nazzjonali eżistenti fl-Istati Membri, huwa dak li ‘jikkjarifika’ l-eżerċizzju tad-dritt li tittiehed azzjoni kollettiva fil-kuntest tal-libertajiet ekonomiċi tas-Suq Uniku, partikolarment il-libertà tal-istabbiliment u l-libertà tal-provvediment ta' servizzi, saħansitra fid-dawl ta' sentenzi mogħtija mill-Qorti tal-Ġustizzja fil-kazijiet ta' *Viking* (Każ C-438/05) u ta' *Laval* (Każ C-341/05). Il-proposta hija mressqa bhala każ ta' implimentazzjoni tal-libertajiet ekonomiċi anke skont l-għanijiet segwiti mill-politika soċjali. Il-Kummissjoni tinnota li l-Qorti, f'dawk il-kazijiet, kienet tal-fehma li d-dritt tal-istrajk ma kienx assolut, għaliex għandu jintlaħaq bilanċ (fl-interess ġenerali li jinkisbu l-għanijiet tat-Trattati), u għalhekk id-dritt huwa sugġett għal ċerti restrizzjonijiet li jistgħu jirriżultaw mill-konstituzzjonijiet, ligijiet u prattiki nazzjonali tal-Istati Membri varji. Barra minn hekk, Artiklu 28 tal-Karta tad-Drittijiet Fundamentali tal-Unjoni Ewropea jipprovdi li għandu jiġi eżerċitat skont il-ligi tal-Unjoni Ewropea u ligijiet u prattiki nazzjonali.

Ir-rwol tal-qrati nazzjonali

4. Għalhekk, skont il-Qorti tal-Ġustizzja, kull restrizzjoni (imposta minn Stat Membru) fuq libertajiet ekonomiċi għandha tkun neċessarja u proporzjonata għal raġunijiet ta' interess pubbliku legittimu. Huwa rikonoxxut li tali raġunijiet jinkludu l-protezzjoni tad-drittijiet tal-ħaddiema, u l-prevenzjoni ta' disturbi serji fis-suq tax-xogħol. Għalhekk, kemm il-libertajiet ekonomiċi kif ukoll id-drittijiet fundamentali jistgħu, taħt ċerti kundizzjonijiet, ikunu sugġetti għal restrizzjonijiet neċessarji u proporzjonati. Dawn il-prinċipji ġew dikjarati bl-akbar ċarezza mill-Qorti tal-Ġustizzja.
5. Madankollu, wieħed dejjem jifhem li huwa fil-kompetenza tal-awtoritajiet nazzjonali li jagħmlu l-valutazzjonijiet tagħhom u li japplikaw il-liġi nazzjonali u tal-Unjoni Ewropea, każ b'każ, fuq livell nazzjonali, u għalhekk f'parametri nazzjonali, u li dan isir b'mod meqjus. Wieħed għalhekk irid jeżamina r-Regolament bil-għan li jiġi valutat jekk il-miżura proposta tistax twassal għal indhil f'xi qasam li jaqa' taħt kompetenza nazzjonali.

'Kjarifikazzjoni' u 'Neċessità'

6. Il-Kummissjoni ddikjarat li huwa l-bżonn li tiġi stabbilita iċ-*certezza legali* li wassalha għad-deċiżjoni biex tressaq dan ir-Regolament, kif ukoll sabiex tesprimi d-determinazzjoni tagħha (tal-Kummissjoni) li tirreagixxi għall-problema perċepita ta' tensjonijiet fi ħdan is-soċjetà Ewropea bejn sistemi nazzjonali ta' relazzjonijiet industrijali u l-libertà tal-provvediment tas-servizzi. (Komunikazzjoni tal-Kummissjoni, paġna 9).
7. L-intenzjoni hi, skont il – Kummissjoni, li jkun hemm 'kjarifikazzjoni' fil-bilanċ bejn il-libertajiet u d-drittijiet soċjali *sabiex titnaqqas il-ħtieġa ta' iktar kjarifikazzjoni permezz ta' litigazzjoni istitwita fil-Qorti tal-Ġustizzja jew fil-qrati nazzjonali* (referenza għar-Rapport Monti tad-9 ta' Mejju 2010, paġna 69). Id-dritt tal-istrasjk għandu jkun wieħed reali, mhux sempliċiment għajta (*slogan*). (Komunikazzjoni tal-Kummissjoni, paġna 10). Madankollu, f'termini legali, il-Qorti tal-Ġustizzja diġà kienet ċara fuq dawn il-prinċipji.
8. Madankollu, il-Kummissjoni targumenta li l-għażla ta' Artiklu 352 tat-Trattat dwar il-Funzjonament tal-Unjoni Ewropea bħala l-bażi legali għall-miżura, kif ukoll l-għażla tal-istrument ta' tip 'Regolament' għal din il-Proposta huma neċessarji u adegwati għall-finijiet ta' kjarifikazzjoni (paġna 10 tal-Komunikazzjoni).
9. Il-Kummissjoni targumenta li, 'fid-dawl tal-'kontroversja' mahluqa mis-sentenzi tal-Qorti referuti', huwa meħtieġ li tittiehed din l-azzjoni mill-Parlament Ewropew u l-Kunsill. Madankollu, huwa wkoll ir-rwol tal-Qorti tal-Ġustizzja tal-Unjoni li tikkjarifika l-liġi tal-Unjoni Ewropea u li tespandi l-każistika tagħha. Hemm raġunijiet validi għaliex il-Qorti għandha tiffihalla tagħmel hekk skont il-każ. Din hija r-rotta l-iktar konsistenti mar-rwol tal-Kummissjoni u mal-awtonomija, flessibilità kif ukoll lealtà tal-Istat Membru. Madankollu, il-Kummissjoni qiegħda tishaq dwar l-urġenza, u għalhekk fuq in-neċessità tal-intervent mill-Parlament Ewropew u mill-Kunsill.

10. Il-kwistjoni prinċipali hija jekk azzjoni ta' din ix-xorta, proposta mill-Kummissjoni, hijiex fil-fatt 'neċessarja'. Kwistjoni oħra hija dwar jekk l-użu tal-istrument ta' Regolament għal din il-Proposta huwiex neċessarju u proporzjonat għall-bżonn li tintlahaq iktar 'ċarezza' dwar prinċipji ġenerali. Il-miżura tista' tkun biss possibbilment ġustifikata mill-aspett tan-'neċessità'
- (a) jekk l-Unjoni Ewropea, l-Istati Membri u l-partijiet kollha interessati ma jistax ikun illi jistennew elaborazzjoni jew kjarifika mill-Qorti tal-Ġustizzja (bħal ma ssostni l-Kummissjoni) b'mod li kjarifikazzjoni ulterjuri immedjata tkun tabilhaq neċessarja minhabba l-urgenza, u
 - (b) jekk il-miżura proposta fil-fatt tippovdi tali kjarifikazzjoni ulterjuri (u kjarifikazzjoni biss) kif inhu meħtieġ fi kwistjonijiet li għandhom bżonn tali kjarifizzjoni.
11. Il-Preambolu tar-Regolament (recital 11) jirrikonoxxi li d-dritt li tittiehed azzjoni kollettiva, inkluż id-dritt u l-libertà tal-istrajk, u r-rekwiziti relatati mal-libertajiet ekonomiċi, għandhom jiġu rikonċiljati, skont il-prinċipju tal-proporzjonalità. Dan, ħafna drabi, *jeħtieġ jew jimplika valutazzjonijiet kumplessi min-naħa tal-awtoritajiet nazzjonali*. Dan stqarritu wkoll il-Qorti tal-Ġustizzja bl-iktar mod ċar.
12. L-iskop ta' valutazzjonijiet tant kumplessi jkun li jiddetermina jekk l-eżerċizzju ta' dawk id-drittijiet kienx qed isehh skont il-liġijiet u l-prattici tal-Unjoni Ewropea u dawk nazzjonali (Preambolu, recital 9). Dak li jikkonċernana, f'dan ir-rigward, huwa jekk il-Proposta fil-fatt tagħtix kjarifika, kif inhu l-għan, bħala materja ta' neċessità urgenti ta' dak li huwa mistenni mil-liġi tal-Unjoni, u jekk, din il-kjarifika, il-Proposta tagħtihiex mingħajr detriment probabbli u sproporzjonat għal analiżi adegwata mill-awtoritajiet nazzjonali skont il-liġijiet, il-prattici u l-interess legittimu nazzjonali, fid-dawl ukoll tal-liġi tal-Unjoni ingenerali.
13. Huwa ċar li valutazzjoni tant kumplessa għandha tkun, u tajjeb li tkun, esegwita fuq livell nazzjonali mingħajr 'kumplikazzjonijiet esterni' addizzjonali. L-Istati Membri għandhom ikunu fdati, abbażi tal-lealtà tagħhom, li jonoraw l-obbligazzjonijiet tagħhom, saħansitra meta l-kuntest huwa wiehed transkonfinali, fejn il-lealtà fil-konfront tat-Trattati hija maħsuba li tapplika.
14. Barra minn hekk, ir-Regolament jista' jopera facilment b'detriment għall-analiżi kalma u adegwata min-naħa tal-awtoritajiet nazzjonali kif ukoll partijiet li jfittxu li jaġixxu skont il-liġi u l-prattici nazzjonali u interessi legittimi, kif mitlub mil-liġi tal-Unjoni.
15. Il-qofol tar-Regolament, f'termini tal-Ogġettiv, jinsab f'recital 13 tal-Preambolu: 'Sabiex tippovdi ċ-ċertezza legali neċessarja, tevita l-ambigwiżità u tipprevjeni soluzzjonijiet unilaterali fuq livell nazzjonali, huwa meħtieġ li jiġu kjarifikati numru ta' aspetti relatati b'mod partikolari mad-dritt li tittiehed azzjoni kollettiva, inkluż id-dritt jew il-libertà tal-istrajk, kif ukoll il-limitu sa fejn it-trejdunjins jistgħu jiddefendu and jipproteġu d-drittijiet tal-ħaddiema f'każijiet transkonfinali'.

16. Dan johlqoq f'haasib reali. Huwa meqjus illi għan primarju, jekk mhux saħansitra l-għan primarju, u/jew l-effett tar-Regolament ipprezentat bħala wieħed ta' 'kjarifikazzjoni', huwa li jaffettwa dak li jista' jiġi determinat permezz tal-eżercizzju tal-prerogattiva nazzjonali, ifisser permezz tal-leġiżlazzjoni nazzjonali, il-qrati, it-tribunali, u l-mekkaniżmi, f'dak li jittratta il-kwistjoni jekk raġunijiet ta' interess pubbliku (u hawnhekk nishqu li din hija referenza għal interessi pubbliċi nazzjonali jew ta' perċezzjoni nazzjonali) jeħtieġu, b'mod neċessarju, raġonevoli u proporzjonali, restrizzjonijiet fl-eżercizzju tad-dritt tal-istrajk jew fl-eżercizzju tal-libertajiet ekonomiċi. Artiklu 4 tal-Proposta, b'mod partikolari, jista' jiġi meqjus bħala l-ewwel pass biex jiġi stabbilit proċess multi-parzjali bl-involviment ta' skop, operat u effett nieqes minn parametri ċari u determinabbli, u li jkun kapaċi jaffettwa b'mod serju l-applikazzjoni ta' evalwazzjonijiet rilevanti, u jaffettwa lill-awtoritajiet nazzjonali fir-rwoli preżenti tagħhom kif sa issa dawn ir-rwoli huma mfaasla u preżervati skont it-Trattati. Din il-fehma tiġi msaħħa wkoll minn recital 12, li jishaq il-bżonn li jiġi assigurat li kwalunkwe limitazzjonijiet *genwinament* imposti fuq drittijiet jew libertajiet ekonomiċi għandhom jilħqu l-oġġettivi tal-interess ġenerali rikonoxxut mill-Unjoni jew in-neċessità li jiġu protetti d-drittijiet u l-libertajiet. Madankollu, f'kuntesti oħra, il-Qorti tal-Ġustizzja saħqet li d-determinazzjoni (inkluża dik tal-*genwinità*) hija prerogattiva, sa mill-bidu nett u mingħajr indhil, tal-qrati nazzjonali, għaliex huwa mistenni minnhom li japplikaw kif xieraq il-liġi tal-Unjoni.
17. Huwa minnu li r-Regolament propost jirreferi b'xi mod għal dawn il-kunċetti. Skont recital 14 tal-Preambolu, 'ir-rwol primarju tal-imsieħba soċjali, bħala l-oqsma primarji fir-riżoluzzjoni ta' tilwim bejn il-ħaddiema u min iħaddem, ilu żmien stabbilit u għandu jiġi rikonoxxut. Barra minn hekk, ir-rwol ta' mekkanizmi extra-ġudizzjarji għar-riżoluzzjoni ta' tali tilwim, bħal medjazzjoni, konċiljazzjoni u/jew arbitraġġ, provduti f'numru ta' Stati Membri, għandu jiġi rikonoxxut u preżervat'. Artiklu 3 wkoll jagħmel referenza għar-rwol tal-qrati nazzjonali.
18. Madankollu, bil-ħsieb, kif intqal, li jintlaħaq l-oġġettiv primarju li 'ma jinthallex isiru restrizzjonijiet (fl-eżercizzju tal-libertajiet ekonomiċi – li hu l-għan ewlieni tal-Proposta) li jmorru lil hinn minn dak li hu adegwat, neċessarju u raġonevoli', il-Proposta, f'Artiklu 4, taħseb biex timponi obbligazzjonijiet ta' notifikazzjoni u informazzjoni f'sitwazzjonijiet li kapaċi jikkawżaw tfixkil serju għall-funzjonament xieraq tas-suq intern u/jew li kapaċi jikkawżaw dannu serju lis-sistemi tar-relazzjonijiet industrijali tal-Istat Membru jew li kapaċi jikkawżaw inkwiet soċjali serju. Għalhekk huwa maħsub illi l-Kummissjoni u Stati Membri oħra ikunu involuti b'xi mod sabiex jiżguraw li restrizzjoni ma tmurx lil hinn minn dak li hu permess. Mhuwiex ċar kif għandhom jiżguraw dan, għaladarba informazzjoni tkun provduta. L-iskop ta' Artiklu 4 mhuwiex ċar. Fl-opinjoni tagħna, kellu jkun hemm artikolazzjoni ċara u shiħa tal-iskop tal-obbligazzjoni u ta' dak li huwa mistenni bħala 'follow-up'. Kif inhi artikolata l-proposta tal-Kummissjoni, fl-opinjoni tagħna, ma tissodisfax il-kriterju tan-neċessità.

Kif dan japplika għar-Regolament propost

19. Recitals 1 sa 9 u 16 ittiedu in kunsiderazzjoni fl-ambitu tal-prinċipju generali tal-ligi tal-Unjoni. Dawn jistgħu jittwahhdu ma' Artiklu 1, innejja il-klawsola Monti. Lanqas ma hemm oġġezzjoni għall-kontenut tal-istqarrija ta' prinċipju generali f'Artiklu 2. Madankollu, dak li hu ta' relevanza f'dan il-punt huwa li Artiklu 1 u 2 *ma jagħmlu xejn ħlief jirrepetu dak li diġà ddikjarat il-Qorti tal-Ġustizzja* mingħajr ma joffru ebda valur miżjud għad-dikjarazzjonijiet tal-Qorti. Għaldaqstant, dawn l-artikli jidhru superfluwi u mhux neċessarji, filwaqt li la jikkjarifikaw u lanqas jiġġustifikaw din il-posta.

20. L-iskop ta' Artiklu 4 tal-Proposta mhuwiex ċar.

Artiklu 4 (dwar il-mekkanizmu ta' twissija) jobbliga l-istat ospitanti li jagħti informazzjoni immedjata lill-istat tal-origini u/jew lill-Stati Membri oħra u lill-Kummissjoni f'ċirkustanzi speċifiċi. Madankollu, l-applikazzjoni ta' dan l-Artiklu fil-prattika bla dubju ha tohloq diffikultajiet, minhabba li l-istat ospitanti jeħtieġ li l-ewwel nett jevalwa jekk jeżistux 'atti jew ċirkustanzi serji' li 'jistgħu' jikkawżaw 'inkwiet serju' għall-funzjonament 'xieraq' tas-suq intern, u/jew 'jistgħu' jikkawżaw dannu 'serju' għas-'sistema' tar-relazzjonijiet industrijali tal-pajjiż jew joħolqu inkwiet soċjali 'serju'. Dawn il-kunċetti huma kollha miftuħa għal interpretazzjonijiet varjati, iżda jinsabu miġbura kollha f'Regolament direttament applikabbli intiż u propost bhala miżura ta' kjarifikazzjoni. Jibqa' l-fatt li dawn il-kunċetti mhumiex definiti u jibqgħu miftuħa għal firxa ta' interpretazzjonijiet. Għalhekk, dan il-provvediment hu meqjus bhala wieħed superfluwu u l-obbligazzjonijiet li jaħseb biex iqieghed fuq Stati Membri mhumiex la ċerti u lanqas neċessarji, b'effett u riżultat indeterminat.

21. Ir-Regolament propost, mhux biss ma jgħinx biex jikkjarifika l-pożizzjoni legali fil-kuntest tal-ligi tal-Unjoni Ewropea, iżda saħansitra jaffettwa l-funzjonament ordnat tas-sistemi nazzjonali bl-introduzzjoni ta' obligazzjonijiet godda b'elementi godda ta' incertezza. Din il-miżura la hi neċessarja, la adegwata u wisq inqas addattata.

22. L-introduzzjoni tal-kunċett ta' linji gwida f'Artiklu 3 li għandhom jiġu mnedija mill-imsieħba soċjali huwa wkoll meqjus bhala żbaljat u inadegwat, minhabba li dan huwa qasam fejn l-imsieħba soċjali fuq bażi nazzjonali għandhom, u għandu jibqa' jkollhom, id-diskrezzjoni tagħhom. Mhuwiex aċċettabbli li jkun hemm diskussjoni fuq livell Ewropew, inkluż fuq livell ta' msieħba soċjali, li potenzjalment tista' taffettwa mekkanizmi alternattivi ta' riżoluzzjoni diġà eżistenti fuq livell nazzjonali. Is-sistemi u prattiki ta' relazzjonijiet industrijali huma differenti hafna fl-Istati Membri u dan hu rifless fil-mekkanizmi individwali fir-rigward tar-riżoluzzjoni tat-tilwim industrijali. Għaldaqstant huwa sew u proprju li 'nuqqasijiet' f'sistema nazzjonali jistgħu jiġu biss identifikati u ndirizzati bl-aħjar mod mill-partijiet li jkun qad ihaddmu u jużaw dawn il-mekkanizmi f'livell nazzjonali. Din hija prerogattiva nazzjonali u ta' msieħba soċjali fuq livell nazzjonali skont is-sistemi tar-relazzjonijiet industrijali ta' kull Stat Membru.

Konklużjoni

23. Il-Kummissjoni ma wrietx kif ir-Regolament propost jissodisfa l-kriterji tan-neċessità, adegwatezza, adattament u proporzjonalità. Il-Parlament Malti jqis li l-Proposta tonqos milli tikkonforma mal-prinċipju tas-sussidjarjetà minhabba li l-Kummissjoni naqset milli tressaq evidenza ċara ta' neċessità għal azzjoni leġislattiva min-naħa tal-Unjoni Ewropea. La tressqet evidenza konvinċenti sabiex issostni tali neċessità, u lanqas ma tohrog din in-neċessità mill-valutazzjoni tal-impatt preżentat mal-Proposta. M'hemm l-ebda evidenza ċara ta' għaliex il-leġislazzjoni fuq id-dritt li titmexxa azzjoni kollettiva fil-kuntest tal-libertà tal-istabbiliment u tal-libertà tal-provvediment ta' servizzi hija meħtieġa, jew ta' dak li ser jinkiseb permezz ta' din il-leġislazzjoni kif proposta, jew tal-bżonn ta' xi kjarifika permezz ta' Regolament. Lanqas ma jidher kif il-Proposta twassal "għal tnaqqis tat-tensjonijiet bejn is-sistemi nazzjonali ta' relazzjonijiet industrijali u l-libertà li jipprovdu servizzi", li hija mnizzla bhala l-għan essenzjali tal-Proposta. Ir-Regolament ma joffrix kjarifika, u jipprezenta effetti altament incerti. Huwa possibbli, anzi probabbli, li din il-Proposta tinterferixxi fir-rwol tal-awtoritajiet nazzjonali, u għalhekk thedded li tfixkel serjament u taffettwa negattivament il-funzjonament ta' sistemi ta' relazzjonijiet industrijali ferm stabbiliti fl-Istati Membri.

24. Ghalkemm il-miżura proposta ma tohloqx mekkaniżmi godda ta' rizoluzzjoni ta' tilwim industrijali, il-Kamra tad-Deputati tal-Parlament ta' Malta tikkonkludi li l-proposta ma tissodisfax il-prinċipju tas-sussidjarjetà għar-raġunijiet kif deskritti f'din l-opinjoni motivata.

Għaldaqstant, il-Parlament Malti jirrisolvi li joġġezzjona għall-Proposta u li jwassal din l-opinjoni motivata skont il-proċedura definita fl-Artiklu 6 tal-Protokoll Nru. 2 dwar l-Applikazzjoni tal-Prinċipju ta' Sussidjarjetà u Proporzjonalità, anness mat-Trattat dwar l-Unjoni Ewropea u t-Trattat dwar il-Funzjonament tal-Unjoni Ewropea.

Il-Kamra tad-Deputati, Parlament ta' Malta

22 ta' Mejju 2012